

Richard Hardmann, oljuráðevi við føroyskar myndugleikar:

Gerið avtalu við oljufeløg um at bora á basaltinum

Føroyskir oljumyndugleikar og oljufeløgini, sum hava leiti-loyvi, eiga at taka eitt óvanligt og stórt stig inn í framtíðina. Skjótast gjørligt at seta seg saman og gera avtalu um at bora ein brunn á basaltinum. Hetta sigur ráðgevin hjá føroyska oljufelagnum Atlantic Petroleum UK, Richard Hardmann, sum heldur tað hevði verið sera skilagott at brúkt sama modell sum, tá oljufeløg og myndugleikar fóru undir at bora í Lopra á sinni. Men av tí at her er talan um ein sera stóran váða eiga myndugleikarnir at linka um skyldurnar feløgin annars hava á landgrunninum

OLJULEITING
Jan Müller

Richard Hardmann var millum tey fyrstu útlendsku oljufólkini, sum komu til Føroya fyrst í 90-unum við eini trúgv uppá, at her goyma seg kolvetni í undirgrundini. Hetta var so byrjanin til tað stóra kanningsarbeiðið, sum Amerada Hess fór undir og hevur gjørt øll árin. Í dag arbeiðir hann hjá dótturfelagnum hjá Atlants Kolvetni í Bretlandi, Atlantic Petroleum UK. Richard var við til oljuráðstevnuna í Føroyum herfyri, og tá fingi vit prát við hann um støðuna á Atlantsmótinum, hvør framtíð er her fyri oljufundum og framleiðslu.

Hann visir á, at teir eru sera áhugaðir í føroyska økinum, hvat ein eisini eigur at vænta frá einum føroyskum oljufelag. Tað er stórt spell, at einki lønandi fund enn er gjørt. Men tað er greitt, at her liggja stórir møguleikar og skal eisini nógv arbeiði gerast.

Fegnast um tøkniligan framburð

Richard Hardmann sigur seg eisini fegnast um tann stóra framburð, sum hevur verið á tøkniliga økinum, her serliga við atliti til at



Richard Hardmann saman við umboðum fyri BP og onnur oljufeløg á ráðstevnuni í Norðurlandahúsinum. Her eyggleiða teir nýggjastu seismisku kortini av føroysku undirgrundini, sum Westerngeco hevur latið gera

Mynd Jan Müller

siggja gjøgnum basaltið. Hann sipar eisini til oljuráðtevnuna í Norðurlandahúsinum herfyri, har fleiri av fyrirestrunum og próvtílfarinum góðu góðar vónir um framtíðina fyri økið.

Men hóast tað, so var umboðið fyri BP, sum legði fram á oljuráðstevnuni, rættiliga varið fyri ikki at siga negativt um møguleikarnar her. Hverja viðmerking hevur Richard Hardmann til tað.

– Eg haldi ikki, at fyrilestrarhaldarin hjá BP var negativur. Eg vil heldur

siga, at hansara felag visir ein negativen hugburð, tí tað dámar ikki váðiliga leiting. Stóri spurningurin fyri meg er ikki, um vit ikki staðfesta váðan, men hvat verður úrslitið og vinningurin av arbeiðinum.

– Um tú helt, at her ikki

eru møguleikar fyri at gera heilt stór fund, so høvdu oljufeløgini heldur ikki verið her. Og tann fyrsti brunnurin, sum fer at vísa á tann møguleikan, fer at gera, at øll feløgin koma aftur.

Richard Hardmann legg-

ur aftrat, at nettupp ein av orsökunum til, at tað eru komin fleiri enn 100 útlendingar til hesa ráðstevnu er tann, at eingin veit við vissu, at tað ikki kunnu gerast heilt stór fund. – Um øll vistu, at her vóru ikki møguleikar at gera stór



fund, so var eingin her. Tað ræður um at hyggja, biða og siggja.

Brunn á basaltinum

Richard Hardmann, sum nakað herfyri legði frá sær sum leitistjóri hjá Amerada Hess, og sum tú hevur verið burturfrá í nøkur ár, sigur víðari, at hann dugir hann at siggja, at her eru hend stór framstig tøkniliga sæð. Og hetta eru framstig, sum leiga at koma leitingini í framtíðini til góða. Tað er tí eisini ikki uttan grund, at hann heldur seg hava eitt skilagott uppskot at leggja fram fyri bæði føroyskar myndugleikar og fyri oljufeløgini, sum eru virkin her longu.

– Setið tykkum saman og fáið ein dialog um, hvussu feløgin við leiti-loyvi kunnu bora ein skilagóðan brunn gjøgnum basaltið, har man heldur seg vita, hvar bestu strukturarir goyma seg. Um tað til at bora ein slíkan basaltbrunn og hann verður eitt lønandi fund ella gevur týðandi upplýsingar, so ivist eg ikki í, at 2. útbjóðing kann gerast sera væleydnað.

Richard Hardmann visir á, at um hann arbeiðdi í Oljufyriritingini hevði hann tikið stig til at tosa við oljufeløgini, sum longu hava loyvi, hvussu man hevði kunnað borað ein meiningsfyltan brunn gjøgnum basaltið og í einum øki, sum ikki hevur verið testað áður.

– Hetta fer sjálvandi at snúgva seg um eina sera váðiliga íløgu. So her skal ein avtala gerast. Eg veit tað er ikki í tí "norðurlenska mentalitetinum" at gera slíkar avtalur, men hetta er í hvussu er eftir mínum høvdi og royndum ein avtala, ið átti at verið gjord. Eg trúgvi sjálvur, at



Richard Hardmann, nú ráðgevi hjá Atlantic Petroleum UK her saman við Johan Mortensen, umboðsmanni hjá Anadarko. Eitt skifti arbeiðdu teir báðir fyrri Amerada Hess
Mynd Jan Müller

øll oljufeløgini høvdu góðtikið - um skyldur teirra í 1. útbjóðing vórðu linkaðar nakað - at tey so høvdu viljað gingið við til ein hægri váða og høvdu borað ein basaltbrunn.

Lopransmodell

Richard Hardmann heldur sjálvur, at føroyskir myndugleikar saman við oljufeløgnum eiga at umhugsja eitt slag av Lopransholmodelli. Tá brunnurin í Lopra varð boraður var tað sum eitt samstarv millum myndugleikar og oljufeløg.

– Kunnu vit fara undir eitt slíkt á t.d. "Tróndarygginum" ella aðrastaðnk inni á basaltinum, so hevði tað fingið alstóran týdning fyri komandi leitivirksemi við Føroyar.

– Mitt uppskot er tí, at man øll feløgin við uppá ráð og leggur saman skyldurnar tey hava her og síðani ger eina niðurstøðu, har tey sleppa so og so nógv lættari afturfyr at bora ein basaltbrunn saman. Tað hevði veruliga kunnað latið upp dynnar til allan føroyska landgrunnin.

Richard Hardmann sigur víðari, at sjálvandi hevði tað besta verið at kunna borað longu í ár, tvs. undan 2. Útbjóðing, Men tað er heilt órealistiskt, tí eingin

pallur fæst við so lítlum skotbrái. Men so kann tað vera í næsta ár, og alt eftir úrslitinum av slíkari boring kunnu feløgin, sum longu tá hava bjóðað uppá øki í 2. rundu, samráðast við myndugleikar um at bora eitt nú í nánd av tí fyrsta basaltboriholinum. - Eg eri bangin fyri, at 2. runda verður eitt "flobb", verður ikki onkur roynd av hesum slag gjord, tí uttan nakra borireferansu á basaltinum verður torført at fáa feløgin at binda seg til nakað ítøkiligt í eini 2. útbjóðing.

Bretski jarðfrøðingurin, sum hevur arbeiðt við Atlantsmótinum í mong mong ár, er annars sannfurdur um, at positivt úrslit av boringunum í bretskum øki í summar við markið, har Cambo og Rosebank brunnarnir, kunnu fáa sera stóran týdning fyr Føroyaøkið. Nú tað eisini er vorðið greitt, at BG fer undir at bora ein kanningarbrunn, Bedlington, longur syðri í summar, er tað bert enn betri orsök til bjartskygni.

Sosialurin hevur spurt Ben Arabo, stjóra í Amerada Hess, hvat hann sigur til uppskotið hjá Richard Hardmann: – Hatta eru áhugaverdir tankar.

Hjálparfólk

Søkt verður eftir hjálparfólki til starvsfólkaðeildina at byrja beinanvegin. Starvsfólkaðeildin varðar av starvsfólkamálum, skrivstovufyrising og aðrari umsiting.

Arbeðsuppgávur

Arbeiðið fevnir í høvuðsheitum um innan- og uttanhýsis ørindi, avloysing í móttøkuni við telefon, posti og annað fyrfallandi arbeiði á skrivstovuni. Arbeiðstíðin er vanlig frá kl. 08.00-16.00.

Førleikakrøv

Søkt verður eftir ungum fólki við students-, HF- ella HH-prógvi, og sum ætla sær at fara undir víðari útbúgving um eitt ár ella so.

Setanartreytir

Løn og setanartreytir annars

verða sambært sáttmálanum millum Figgjarmálaráðið og Starvsmannafelagið.

Umsóknir

Umsóknir verða at senda

Landsverki
Postsmoga 78
FO-110 Tórshavn

og skulu verða skrivstovuni í hendi í seinasta lagi 7. juli 2004. Merkið brævbjálvan "Umsókn eftir hjálparfólki". Nærri upplýsingar um starvið kunnu fáast á tlf. 311 333 frá Levi Hentze, starvsfólkaðeildara.